

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ మరకతపద్ధతిః ఏకోనవింశీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ మరకతపద్ధతిః ఏకోనవింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

వందే గారుత్మతీం వృత్త్యా మణిస్తోమైశ్చ పాదుకాం ।
యయా నిత్యం తుళసేవ హరితత్వం ప్రకాశ్యతే ॥ 19.1 ॥

సవిలాసగతేషు రంగభర్తుః త్వదధీనేషు బహిష్కృతో గరుత్మాన్ ।
అధిగచ్ఛతి నిర్వృతిం కథంచిత్ నిజరత్నైస్త్వయి పాదుకే ! నివిష్టైః ॥ 19.2 ॥

సమయే మణిపాదుకే ! మురారేః
ముహురంతః పురముగ్ధచేటికాస్తే ।
హరితాన్ హరిదశ్మనాం మయూఖాన్
తుళసీపల్లవశంకయా క్షిపంతి ॥ 19.3 ॥

హరితః సహసా హరిన్మణీనాం
ప్రభయా రంగనరేంద్రపాదరక్షే ! ।
తుళసీదలసంపదం దధాతి
త్వయి భక్తైర్నిహితః ప్రసూనరాశిః ॥ 19.4 ॥

ప్రసాదయంతీ మణిపాదుకే ! త్వం
విక్షిపయోగేన విహారవేలాం ।
హరిన్మనోజ్ఞా హరికాంతిసింధోః
సందృశ్యసే శైవలమంజరీవ ॥ 19.5 ॥

బధ్నాసి రంగేశ్వరపాదరక్షే !
 హరిన్మణీనాం ప్రభయా స్ఫురంత్యా |
 చూడాపదేషు శ్రుతిసుందరీణాం
 మాంగళ్యదూర్వాంకురమాల్యపంక్తిం || 19.6 ||

అచ్ఛేద్యరశ్మినియతైర్లటితా హరిద్భిః
 సద్వర్తమా గతిమతీ మణిపాదరక్షే ! |
 సందృశ్యసే సవితృమండలమధ్యభాజో
 రంగేశ్వరస్య రథసంపదివాపరా త్వం || 19.7 ||

శ్యామాయమాననిగమాంతవనోపకంఠాః
 స్థానే పదావని ! హరిన్మణయస్త్వదీయాః |
 పర్యంతశాద్వలవతీం ప్రథయంతి నిత్యం
 నారాయణస్య రుచిరాం నఖరశ్మిగంగాం || 19.8 ||

ఉద్దిశ్య కామపి గతిం మణిపాదరక్షే !
 రంగేశ్వరస్య చరణే వినివేశితాత్మా |
 ప్రాయో హరిన్మణీరుచా దృఢభక్తిబంధా
 ప్రాదుష్కరోతి భవతీ తుళసీవనాని || 19.9 ||

సేవార్థమాగతవతాం త్రిదశేశ్వరాణాం
 చూడామణిప్రకరశాలిషు మౌళిషు త్వం |
 సంవర్తయస్యసురమర్దనపాదరక్షే !
 స్వేనాశ్మగర్భమహసా శుకపంక్తిశోభాం || 19.10 ||

దరపరిణతదూర్వా వల్లరీనిర్విశేషైః
 మరకతశకలానాం మాంసలైరంశుజాలైః |
 పశుపతివిదృతా త్వం తస్య పాణౌ నిషణ్ణం
 మధురిపుపదరక్షే ! వంచయస్యేణశాబం || 19.11 ||

హరిచరణసరోజన్యాసయోగ్యం భవత్యాః
 ప్రగుణమభిలషంత్యో వర్ణలాభం తుళస్యః |
 ప్రతిదినముపహారైః పాదుకే ! తావకానాం
 మరకతశకలానామాశ్రయంతే మయాఖాన్ || 19.12 ||

హరితమణిమయూఖైరంచితాధ్యాత్మగంధైః
 దిశసి చరణరక్షే ! జాతకౌతూహలా త్వం |
 దనుజమథనలీలాదారికాణాముదారాం
 దమనకదళపంక్తిం దేవి ! మౌలౌ శ్రుతీనాం || 19.13 ||

అధిగతబహుశాఖైరశ్మగర్భప్రసూతైః
 మధురిపుపదరక్షే ! మేచక్తైరంశుజాలైః |
 అనితరశరణానాం నూనమారణ్యకానాం
 కిమపి జనయసి త్వం కీచకారణ్యదుర్గం || 19.14 ||

ప్రచురనిగమశాఖాం పాదుకే ! రంగిణస్తాం
 చరణనఖమయూఖైశ్చార్పూషానుబంధాం |
 మరకతదళరమ్యాం మన్మహే సంచరంతీం
 కనకసరిదనూపే కాంచిదుద్యానలక్ష్మీం || 19.15 ||

నఖకిరణనికాయైర్నిత్యమావిర్మృణాలే
 మహితరసవిశేషే మేచక్తైరంశుభిస్తే |
 పరికలయసి రమ్యాం పాదుకే ! రంగభర్తుః
 పదకమలసమీపే పద్మినీపత్రపంక్తిం || 19.16 ||

అనిమిషయువతీనామార్తనాదోపశాంత్యై
 త్వయి వినిహితపాదే లీలయా రంగనాథే |
 దధతి చరణరక్షే ! దైత్యసౌధాని నూనం
 మరకతరుచిభిస్తే మంక్షు దూర్వాంకురాణి || 19.17 ||

విపులతమమహోభిర్వీతదోషానుషంగం

విలసదుపరినైల్యం దేవి ! విష్ణోః పదం తత్ |

పృథుమరకతదృశ్యాం ప్రాప్య పాదావని ! త్వాం

ప్రకటయతి సమంతాత్ సంప్రయోగం హరిద్భిః || 19.18 ||

పద్మాభూమ్యోః ప్రణయసరణిర్యత్ర పర్యాయహీనా

యత్సంసర్గాదనఘచరితాః పాదుకే ! కామచారాః |

తారాసక్తం తమిహ తరుణం ప్రీణయంతే జరతోఽ

నిత్యశ్యామాస్తవ మరకతైర్నూనమామ్నాయవాచః || 19.19 ||

స్థలకమలినీవ కాచిత్ చరణావని ! భాసి కమలవాసిన్యాః |

యన్మరకతదళమధ్యే యః కశ్చిదసౌ సమీక్ష్యతే శౌరిః || 19.20 ||

|| ఇతి శ్రీకవితార్కికసింహస్య సర్వతంత్రస్వతంత్రస్య

శ్రీమద్వేంకటనాథస్య వేదాంతాచార్యస్య కృతిషు

శ్రీరంగనాథపాదుకాసహస్రే మరకతపద్ధతిః ఏకోనవింశీ ||

కవితార్కికసింహాయ కల్యాణగుణశాలినే |

శ్రీమతే వేంకటేశాయ వేదాంతగురవే నమః ||